

[2] Γότθοι δὲ οἱ ἐν Αὐξίμῳ, Φράγγων μὲν ἀφίξεως περὶ οὐδὲν πεπυσμένοι, ἀπειρηκότες δὲ πρὸς τὴν ἐκ Ῥαβέννης ἐλπίδα οὕτω μέλλουσαν, αὐθις μὲν Οὐίτιγιν διεννοοῦντο μαρτύρεσθαι, λαθεῖν δὲ τῶν πολεμίων τὴν φυλακὴν οὐχ οἰοί τε ὄντες ἐπένθουν. [3] Μετὰ δὲ τῶν τινα Ῥωμαίων, Βέσον γένος Βουρκέντιον ὄνομα, ὑπὸ Ναρσῆ τεταγμένον τῷ Ἀρμενίῳ, μόνον ἰδόντες ἐς μέσην ἡμέραν φυλακὴν ἔχοντα, ὡς μή τις ἐκ τῆς πόλεως ἐπὶ τὴν πόαν ληψόμενος ἴοι, ἕς τε λόγους αὐτῷ ξυνῆλθον ἐγγυτέρω ἦκοντες καὶ τὰ πιστὰ δόντες ὡς οὐδὲν ἐς αὐτὸν κακουργήσωσι ξυγγενέσθαι σφίσιν ἐκέλευον, ἔσεσθαι οἱ μεγάλα ἐπαγγειλαμένοις παρὰ σφῶν χρήματα. [4] Καὶ ἐπειδὴ ἐν τῷ αὐτῷ ἐγένοντο, ἐδέοντο τοῦ ἀνθρώπου οἱ βάρβαροι ἐπιστολὴν τινα ἐς Ῥάβενναν διακομίσειν, τάξαντες μὲν οἱ ἐν τῷ παραυτικά χρυσίον ῥητὸν, πλεον δὲ ὑποσχόμενοι δώσειν, ἐπειδὴ σφίσιν Οὐίτιγιδος γράμματα ἐπανήκοι φέρων. [5] Τοῖς δὲ χρήμασιν ὁ στρατιώτης ἀναπεισθεὶς ὑπουργήσειν τε ὠμολόγησε ταῦτα καὶ ἐπιτελῆ ἐποίησε τὴν ὑπόσχεσιν. Γράμματα γοῦν κατασεσημασμένα λαβὼν ἐς Ῥάβενναν κατὰ τάχος ἀφίκετο. Καὶ Οὐίτιγιδι ἐς ὄψιν ἐλθὼν τὴν ἐπιστολὴν ἐνεχείρισεν. [6] Ἐδήλου δὲ τάδε· Ὅπη μὲν ἡμῖν τὰ παρόντα ἔχει σαφῶς εἴσεσθε, πυνθανόμενοι ὅστις ποτὲ ὁ τῆς ἐπιστολῆς παραπομπὸς εἶη. [7] Γότθῳ γὰρ ἀνδρὶ ἕξω γενέσθαι τοῦ περιβόλου ἀμήχανά ἐστι. Τῶν δὲ βρωμάτων ἡμῖν τὸ εὐπορώτατον ἢ παρὰ τὸ τεῖχος πόα τυγχάνει οὔσα, ἧς γε ἡμῖν οὐδὲ ὅσον ἄψασθαι τανῦν ἕξεστιν, ὅτι μὴ πολλοὺς ἀποβάλλουσιν ἐν τῷ ὑπὲρ ταύτης ἀγῶνι. Ταῦτα ἐς ὃ τι ἡμῖν τελευτήσει σέ τε χρὴ καὶ Γότθους τοὺς ἐν Ῥαβέννη λογίζεσθαι.

[8] Ταῦτα ἐπεὶ ὁ Οὐίτιγισ ἀνελέξατο, ἀμείβεται ὧδε· Ἀναπεπτωκέναι δὲ ἡμᾶς, ᾧ φίλτατοι ἀνθρώπων ἀπάντων, οἰέσθω μηδεὶς, μηδὲ ἐς κακίας τοσόνδε ἦκειν ὥστε ῥαθυμία τὰ Γότθων καταπροῖεσθαι πράγματα. [9] Ἐμοὶ γὰρ ἔναγχος ἢ τε τῆς ἐξόδου παρασκευὴ ὡς ἔνι μάλιστα ἦσκητο καὶ Οὐραΐας παντὶ τῷ στρατῷ ἐκ Μεδιολάνου μετάπεμptos ἦλθεν. [10] Ἀλλ' ἢ Φράγγων ἔφοδος παραδόξως ἐπιπεσοῦσα πάντα ἡμῖν τὰ ἐν παρασκευῇ ἀνεχαίτισεν, ᾧν ἔγωγε οὐκ ἂν τὴν αἰτίαν δικαίως φεροίμην. [11] Ὅσα γὰρ μείζω ἢ κατὰ ἀνθρώπου δύναμιν ἐστι καὶ τοῖς ἐπταικόσι τὸ ἀνεγκλήτοις εἶναι χαρίζεται, τῆς τύχης ἐφ' ἑαυτὴν ἐπισπωμένης ἀεὶ τὰ ἐκ τῶν πεπραγμένων ἐγκλήματα. [12] Νῦν μέντοι (καὶ γὰρ

Θευδίβερτον ἐκποδῶν ἡμῖν γεγενῆσθαι ἀκούομεν) οὐκ ἐς μακρὰν ὑμῖν, ἂν θεὸς θέλη, πάση τῇ Γόθων στρατιᾷ παρεσόμεθα. [13] Χρὴ δὲ ὑμᾶς τὰ παραπίπτοντα φέρειν ἀνδρείως τε καὶ τῇ ἀνάγκῃ ἐπιτηδείως, λογιζομένους μὲν τὴν ὑμετέραν ἀρετὴν, ἧς ἕνεκα ἐκ πάντων ἀπολέξας ὑμᾶς ἐν Αὐξίμῳ κατεστησάμην, αἰσχυνομένους δὲ τὴν δόξαν, ἣν Γόθοι ἅπαντες ἐφ' ὑμῖν ἔχοντες Ῥαβέννης τε ὑμᾶς καὶ τῆς σφῶν αὐτῶν σωτηρίας προβέβληνται. [14] Τοσαῦτα γράψας Οὐίττιγισ καὶ χρήμασι πολλοῖς τὸν ἄνθρωπον δωρησάμενος ἀπεπέμψατο. Ὅς δὴ ἐς Αὐξίμον ἀφικόμενος, παρά τε τοὺς ἐταίρους τοὺς αὐτοῦ ἦλθε καὶ ἀρρώστημα ὅτι δὴ οἱ ξυμβεβηκέναι σκηψάμενος ἔς τε ἱερόν τι οὐκ ἄποθεν ὄν διὰ τοῦτο ἐσχολακέναι, κατέστη μὲν αὐθις ἐς τὴν φυλακὴν ἥπερ εἰώθει, λαθῶν δὲ ἅπαντας τοῖς πολεμίοις τὰ γράμματα ἔδωκεν, ἅπερ ἐς τὸ πλῆθος ἀναγνωσθέντα Ἔτι μᾶλλον ἅπαντας, καίπερ τῷ λιμῷ πιεζομένους, ἐπέρρωσε. [15] Διὸ δὴ προσχωρεῖν Βελισαρίῳ πολλὰ τιθασσεύοντι οὐδαμῆ ἤθελον. Αὐθις δὲ (οὐδὲ γὰρ σφίσι στράτευμα ἐκ Ῥαβέννης ἐξεληλυθὸς ἠγγέλλετο καὶ τῶν ἀναγκαίων τῇ ἀπορίᾳ ὑπερφυῶς ἤδη ἤχθοντο) Βουρκέντιον πάλιν πέμπουσι, τοῦτο ἐν γράμμασι δηλώσαντες μόνον, ὡς πέντε ἡμερῶν οὐκέτι τὸ λοιπὸν οἰοί τε εἰσι τῷ λιμῷ μάχεσθαι. Ὁ δὲ αὐτοῖς ἐπανῆκεν αὐθις, Οὐίττιγιδος ἐπιστολὴν ἔχων ταῖς ὁμοίαις ἐλπίσιν αὐτοὺς ἀναρτῶσαν.